

ሰንበት ዘጎሐ ጽባሕ

ነሐሴ 29 2014 ዓ.ም.(9/4/ 2022)

መዝሙር: አምላኪያ ጌር አንሥአኒ በትንሣኤክ... ኦ ሕያዋይ አምላኸይ ብትንሣኤኸ
አተንሥአኒ ንስምካ ከኸብር ከይርስዎ ንስኻ ንጽባሕን ንወጋሕታን ሠሪዕካ ንምድሪ
ካብ ፍረ ተግባርካ ተጽግብ ስለ ዘሎኻ ዐይኒ ኩሉ ሰብ አባኻ ተስፋ ይገብር...
ምእንቲ ሰብ ኢልካ ሰንበት ሰራዕካ ኦ ሕያዋይ አምላኸይ ብትንሣኤኸ አተንስአኒ፥
ኩሉ ጊዜ መሓሪ ኢኻ ስምካ ኸአ ክቡር እዩ።

ንባባ: ዕብ 12:8-10፥ 1ዮሐ 2:7-17፥ ግ.ሐ. 27:33-39፥ ሉቃ 12:49-53

ምስባክ: እስመ ኅቤክ እጼሊ እግዚአብሔር ስምዓኒ ቃልየ፥በጽባሕ እቀውም
ቅድሜክ ወአስተርኢ ለከ። ኦ ኃይታይ ጽባሕ ጽባሕ አባኸ እጽሊ አሎኹ እሞ ቃለይ
ስምዓኒ፥ ወጋሕታ አብ ቅድሜኻ እቐውም ናባኻ እውን እቐርብ።

ፍቕሪ አምላኽ ንደቂ ሰብ አብቲ በብእዋኑ እንርእዮ ህያባት ክንርድኦ ንኸእል። ሰባት ስለ ዝኾና
መዘኻኸሪ የድልየና ከይንዝንግዕ ምልክት ይውሃበና እዩ። ዕለተ ሰንበት ምስ አምላኽ ክንራኸብ
ክንሳሕ ክንዕረቕ ሥጋኡን ደሙን ክንቅበል እትሕግዘና እተዘኻኸረና ዕለት እዩ። እዋናት
ክረምትን በብእዋኑ እንርእዮም ሓልዮት አምላኽ ክንርዳእ ይሕግዡና። በዚ አቢልና ኸአ አብ
መንጎና ክህሉ ዘለዎ ሓልዮትን ተገዳስነትን ክንሓስብ ንኸእል።

አብ አቆጻጽራ ስርዓት ሃገርና አብ ሓዲስ ዓመት 2015 ዓ.ም. ዘመነ ሉቃስ ንአቱ ስለ ዘሎና እዚ
ሰንበት ኃሐ ጽባሕ ይብሃል ትርጉሙ ኸአ ወጋሕታ ማለት እዩ። አብ ኩሉ ክወግሓልና ምስ
አምላኽ ምስ ሰባት ዘሎና ርክብ ከምቲ አምላኽ ዝደልዮ ኮይኑ ክወግሕ ናይ ነፍሲ ወከፍና
ሕይወት ክሕደስ የድሊ። ምስ ሓዲስ ፍቕርን ርክብን ዓመትና ክንጅምር እሞ ኦ አምላኽ አባኻ
አሚነ ብጽቡቕ እጅምሮ አሎኹ ዝአትዎ ዘሎኹ መብጽዓ ክሕሉ ብጸጋኻ አሰንየኒ እናበልና
ብጸሎት ንጅምሮ።

ሓዲስ ዓመት ሃገርና አብ ወርኒ መስከረም ይጀምር፥ እዚ አብ ፍሉይ ትርጉም ተመስሪቱ እዩ
ዝጅምር፥ በዚ ወርኒ ኩሉ ፍጡር ሓዲስ መልክዕ ይሕዝ፥ ዘራእቲ ኩሉ አብ ፍረ በጺሑ ሰብ
ብተስፋ ፍረ ጻማኡ ይጽብ፥ ዕምባባታት ረጊፉ አብ ፍረ ይበጽሕ። እንስሳ ጽቡቕ ይረክብ፥ ኩሉ
ተሓዲሱ ይርክ። አብ ወርሒ መስከረም ከም ባህልና መርዓ፥ ተስካር ምስ እቶት ተራእዩ ሽዑ
ይቑጽር፥ ዓበይቲ ውሳኔታት አብ ወርሒ መስከረም ይሕሰብ፥ ትምህርቲ አብ መስከረም
ይኸፈት፥ ብሓጺሩ አብ ማሕበራዊ ሕይወት ብዙሕ ነገራት ይፍጸም። መስከረም ፈላጊት ዓመት
ስለ ዝኾነት ብሓዲስ መንፈስን ርድኢትን ክትጅምር እንከላ ጥራሕ እዩ ትርጉም ዝህልዎ። ሓንቲ
ከይሓስብና ወይ ከይገበርና ሕይወትና ዓመት ይቐጽር ከይህሉ ክንጥንቀቕ አሎና።

ነዚ ሓዲስ ዓመት እምብኣር ከም ካልእ ዕድል ብአምላኽ ዝውሃበና ዘሎ ገርና ንርኣዮ። ዕድል
ንንስሓ፥ ዕድል ንዕርቂ፥ ዕድል ንተሓድሶ መንፈስ። ትዕቢት አንነት ካብ ልብና አሊና አብ
አምላኽ ንመለስ። መጀመርያ ስጉምትና እምብኣር ከመሎኹ ሕይወተይ፥ አብ እንታይ ዘንገዐ
ደኺመ አሎኹ እንታይ እንተ ገበርኩ እየ ክቐየር ክሕደስ ዝኸእል ኢልና ንርእስና ንሕተት።
ነፍስወከፍና አብ ልብና ንእቶ። ንሕና ብፍቕሪ አምላኽ ዝተፈጠርና ሕሩያት ፍጥረት ኢና።
ክኹነን ክጠፍእ ዝተወሰነሉ ሰብ የለን፥ ኩልና አብ ሓደ መኣዲ ክርስቶስ ብፍቕሪ ተዓንገልና
ክንርከብ እዩ ድላይ ክርስቶስ እሞ አብ አምላኽ ዝመልስ መገዲ ንሓዝ፥ ንሓቅን ንርትዕን
መምርሒና ገርና ዓመትና ንጅምሮ።

መጨረሻ ሰንበት ናይ 2014 ዓ.ም. ፍሉይ መልእኽትን ተዘክሮን አልኡ። ንድሕሪት ግልጽ ኢልና ከመይ አሕሊፊዮ ጉዕዞ እምነተይ ከመይ ነሩ ክንብል ምቹእ ጊዜ እዩ። ጉዕዞ ሕይወቱ ክርኢ ዝኸለ ጥራሕ እዩ ከመስግን ክንሳሕ ክሕደስ ዝኸእል። ነቲ አምላኽ በዛ እትውድእ ዓመት ዝገበረልና ርኢና ክንክእል እዎ አመስጊና ክንክእል። ነዛ እንኣትዎ ዓመት ከአ ብንጽሕ ልብን ሕልናን ክንጀምር ጸግኡ ከውርደልና ክንልምዮ ይግባእ። ንእትውድእ ዘላ ዓመት ብጽቡቕ ክንዛዝማ መጀመርያ ምስ አምላኽና ንተዓረቕ ምሉእ ንስሓ ኃጢአትና ንግበር። ሓዲስ ዓመት ምስ ኃጢአትና ምስ ቂምታና፣ ምስ ክፍአትና ከሎና አይንስገራ። ሓዲስ ልብን መንፈስን ሒዝና ዓመትና ብሰላም ንጀምር።

ሎሚ ዓለምና ጥምት እንተበልና ዘሕስብ እዋን ኢና ዘሎና። ውግእን ወረ ውግእን ከይ ሰማዕና ዝሓለፍናዎ መዓልቲ የላን። ዘሕዝን ወረ ከምኡ ዓመጽ ጭካኔ ዝመልኦ ግፍዒ አብ ልዕሊ ንጹሓት ሰባት ንሰምዖ አሎና። ትርጉምን ጣዕሚ ሕይወትን ጠፊእዎም አብ ዘይደለይዎ ዝኣትዉ ዝኸዱ ማእለያ የብሎምን። አብ ርእስና እንተ ተመለስና ህዝብና መንእሰያትና ካብዚ አብ ዓለም ዝርኣ ጽልዎ አይ ወጸን አሎ። ሰብ ሎሚ ወረ ዓዲ ደልዩ ምውዓሉ ምስ መራኸቢ ብዙኃን እዩ ኮይኑ ዘሎ። ውግእ ተጀሚሩ ክንድዚ ሞይቶም ጠፊአም እናተባህለ ዝዝረብ ንልብና ሰሊቡ አብ ጭንቀትን ስቓይን ከም እንነብር ገሩና አሎ።አብ ሃሃገሩ ነናቱ ጸገም በዚሑ ዓለም ክትነብራ እተፍርሕ ኮይና አላ።ብወገና እንታይ ንግበር እንተ በልና አብ ልብና ንመለስ ንነሳሕ ንጸሊ ሓቀኛ ሰላም ሃበና ኢልና ንምበርከኽ፣ ንለምን።

ነገራት ዝኸፍኡ ዝገብሮም እቶም ዓመጽትን ገፋዕትን ንተግባራቶም አብ ገለ ቦታታት ብስም አምላኽ ከም ዝገብርዎ አብ ገለ ኸአ መሰል ሰባት ንሕሉ አሎና እናበሉ ይገብርዎ። ታሪኽ ወዲ ሰብ ታሪኽ ገፋዕን ተገፋዕን ኮይኑ እንርእዮ ዘሎና እዩ። ሰብ ሎሚ ሰብ ብምቕታሉ ወይ ዓቢ ጉድኣት አንተ አውረደ ፍትሕን ርትዕን ዘምጽኡ ገሩ እዩ ዝርእዮ ዘሎ ግን ብጥፍኣት ሰባት ዝመጽእ ሰላም ወይ ቅሳነት የለን። ንሰብ ሰላም ፍቕሪ እተምጽአሉ አብ አምላኽ እንተ ተመልሰ ሓቂ አብ ኩሉ እንተ አዘውተረ ከምኡ አብ ሰናይ ሓዉ እንተ ወፈረ ጥራሕ እዩ።

ወንጌል ናብ ምድሪ ሓዊ ክኸው እየ ዝመጸእኩ፣ ሕጂ ቐልጢፋ እንተ ትነደለይ ክንደይ ምተሓንስኩ ይብል።ብሓቂ ዘሰንብድ እዎ ምስቲ ንኢየሱስ አብዚ ዓለም ዘምጽኦ ዝጸረር ይመስል። እንተ ኾነ እዚ ኢየሱስ ዘምጽኦ ናይ ጥፍኣት አሓዊ ንዓለምን ንኹሉ ፍጡር ከም ዘይነበረ አብ ሓሙኽሽቲ ዝልውጥ አይ ኮነን። እዚ ሓዊ ምቕትን ብርሃንን ዘምጽእ እዩ። ዘንጽሕን ዘጽርን ሓዊ እዩ። ከምቲ ሙሴ አብ ቁጥቋጥ ዝርኣዮ ሓዊ ህላዌ አምላኽ ዝገልጽ ሓዊ እዩ። ከምቲ ንእስራኤላውያን አብ ጉዕዞ ምድረበዳ ዝመርሖ ሓዊ፣ ከምቲ አብ ልዕሊ ሓዋርያት አብ ጽርሓ ጽዮን ዝወረደ ሓዊ እዩ። እዚ ሓዊ እዚ እቲ ንሓዋርያት ብሓላፍነት ዝተዋህበ ከምኡ ንቤተ ክርስትያንን ንነፍሲ ወከፍና ዝተዋህበ ሓዊ እዩ። ከም ዘንጽሕ ሓዊ መጠን ቃንዛን ስቓይን ከምጽእ ግድን እዩ። ግን አብ መጨረሻ ዘምጽኦ ምንጻሕን አብ አምላኽ ምምላስን እዩ።

ቀጸሉ አብ ዘንበብናዮ ወንገል ኢየሱስ ንሰማዕቱ ዝበሎ ንውግእ መጸዋዕታ ይመስል፣ እዚ ግን ውግእ አንጻር ካልእ ሰብ ዘይኮነ ውግእ አንጻር ኃጢአትን ብልሽውናን፣ ውግእ አንጻር ሰባት ከም ክፋኣት ዝሕሰቡ ዘይኮነ ውግእ አንጻር እቲ ኹሉ ዝኾነ ሰይጣን እዩ። ኢየሱስ ዝብሎ ንሰማዕ፡ አብ ምድሪ ሰላም ከምጽእ ዝመጸእኩዶ ይመስለኩም አሎ። ምፍላይ ድኣ እምበር ሰላም ከምጽእ አይኮንኩን ዝመጸእኩም እብለኩም አሎኹ። ካብ ሕጂ ንድኃር ኃሙሽተ አብ ሓንቲ ቤት እንተ አለዉ ሠለስተ ኻብ ክልተ፣ ክልተ ድማ ኻብ ሠለስተ ኺፈላለዩ እዮም፣ አቦ ኻብ ወዱ፣ ወዲውን ካብ አብኡ፣ አደ ኻብ ጓላ ጓላውን ኻብ አዲኣ ሓማት ካብ ሰይቲ ወዳ ሰበይቲ ወዲውን ካብ ሓማታ ኺፈላለዩ እዮም (ሉቃ 12:51-53)።

ብዙሓት ነዚ ቃላት ኢየሱስ ቃል ንቐሉ ስለ ዝወስድዎ ዘይትርጉሙ የልብስዎ፣ በዚ ሃይማኖት ዘይመልክቡ ለቢሱ ጠንቂ ንፍልልያትን ስቓይን ውግእን አብ ዓለምና ኮይኑ ንርእዮ። ከም አብነት አብዚ ዘሎናዮ ዘመን አብ ማእከላይ ምስራቕ እንተ ጠመትና ክንርድኦ ንኸእል (አይሁድን

አስላምን፣ ኡብ ዩጎዝላቭያ ዝነበረት ኡብ መንጎ ካቶሊኽን ተወህዶን አስላምን)፣ ኡብ ህንዲ ኡብ መንጎ (ሂንዱን አስላምን ክርስትያን) ዘሎ ጽልኢ። ኡብ ሰሜን እየር ላንድ ኡብ መንጎ ካቶሊኽን ከኒሻን ዘሎ ጽልእን ፍልልይን እዚ ኹሉ ግጉይ ርድኢት ሃይማኖት ናይ ዝሓዙ ሳዕባን እዩ። ብፍላይ ንእና ክርስትያን ጎይታና ከም ዘስተምሃረና ንጸላእትኹም አፍቅሩ እዩ።

ሊቃውንቲ ነዚ ክትንትኑ እንከለዉ ኢየሱስ ነቲ ኡብዚ ዓለም ዘምጽአ ዓላማ አይ ኮነንን ዝዛረብ ዘሎ እንታይ ድኣ እቲ ዘይተርፍ ሳዕባን ምጽአቱ እዩ ይብሉና። ኢየሱስ ዝመጽአ ሓቀኛታት ወድን ጓልን አምላኽ ዝብሃሉ ንቃል አምላኽ ዝሰምዑ ከም ዝኾነ ክገልጽን፣ እቶም ደቂ እዚ ዓለም ዝኾኑ ኸአ ነቲ አምላኽ ዝሰረታ ዝቋወሙ ከም ዝኾኑ ክገልጽ ኢሉ እዩ። እዚ ንደቂ ሰብ ኡብ ክልተ ደምበ ይመቐሎም፣ እቶም ናይ አምላኽ ደምበ ዝኾኑን ዘይ ኮኑን።ኡብ መንጎ ስድራታት ዝፍጠር ጽልኢ ብሰንኪ ኢየሱስ እንርእዮ ዘሎና እዩ። እዚ ትንቢት አይኮነ ወይ እውን ድላይ አምላኽ አይኮነን እንታይ ድኣ ኡብ ሓቂ ዝተመሰረት ቤተ ክርስትያን ካብታ ክርስቶስ ዝጀመራ ክሳብ እዚአ እዋን አባና ዘሎ ኡብ ሕይወታ ዝተመከረትሉ እዩ።

ኡብ ቀዳሞት ዘመናት ክንደይ ስድራታት እየን ሓደ አባላን ክርስትያን ብምጃኑ ዝተሳቐያ። ሓደ ክርስትያን እንተ ኹን ብቶም ስድራ ይንጸል እዚ ኸአ ክርስትያን ብምጃኑ እዩ።ኡብ መንጎ ክርስትያን ኡብ ነነድሕዶም እውን ክንደይ ፍልልያትን ጸገማትን ዘይፈጠሩ።

ክርስትያናዊ መልእኽቲ ዓመጽ ዘይድግፍ፣ ፍቕሪ፣ ለውሃት ስኒት ሰላም ዘምጽእ እዩ። ንሰባት ኡብ ሓደ ዘምጽእ ስለዚ አይሁዳዊ ግሪኻዊ፣ ባርያ ጭዋ፣ ተባዕታይ አንስታይ ዘይብል ንኹሉ ብማዕሪ ዝርኢ እዩ። ክርስትና ብባህሪኡ አንጻር ዓመጽ፣ ብልሽውና፣ ፍልልይ፣ ዘይቅንዕና አንጻር ኹሉ ንመንነት ወዲ ሰብ ዝጸረር ደው ዝበለ እዩ። ተራ ናይ ሓደ ሰባኺ ወንጌል ነቶም ዝተወጽዑ ቅሳነት ዝህብ ነቶም ዝዕምጹ ኸአ ኡብ ሓቀና መንገዲ ዝመልስ እዩ።

ቤተ ክርስትያን እንተ ሰበኸትን ከምቲ ወንጌል ዝብሎ እንተ ነበረት እውን ባእሲ ዓመጽ ዘይተርፍ እዩ ወላ ብዝኾነ መገዲ ዝደለኻዮ ወይ ዝተጸበኻዮ ይኹን።

ስለዚ እምነት ክመቓቕለና አይግባእን።ሓሳዊ ክርስትና ወይ ሃይማኖት ጥራሕ እዩ ብመደብ ፍልልያት ምምቕቓል ኡብ መንጎ ሰባት ዝፈጥር፣ ንሕናን ንሶም ዝብል ዘእቱ። ክርስትና ወይ ካልእ ሃይማኖት አይ ኮነንን ነዚ ኹሉ ስቓያት አምጺእዎ እንታይ ድኣ ገለ ሰባት ክርስትያን ወይ አስላም፣ ሂንዱ አይሁድ ዝብሉ ዝፈጠርዎ እዩ።

ሓቀኛ ክርስትና ንመሰል ሓቂ ክብሪ ወዲ ሰብ ዝሕሉ ዝቓለስ እዩ እንተ ኹን ነጻነት ወዲ ሰብ ዝቋወሞ ዘጥቅዖ ኡብ መዓልታዊ ሕይወት እንርእዮ እዩ። ኡብ ወንጌል ገበርቲ ሰላም ብጹአን እዮም ይብል ከምኡ እቶም ምእንቲ ወንጌል ምእንቲ ሰላም ዝሳደዱ ብጹአት እዮም። እቲ ዘገርም ክልቲአም ብሓደ እዮም ዝነብሩ።

ኡብዚ ዓመትና ኡብ እንዛዘመሉ ዘሎን እዋን እምብእር ኡብ መንጎና ዝርአ ፍልልይ፣ ጽልኢ፣ ዓመጽ ካባና አውጺእና ኡብ ሰላምን ፍቕርን ዕርቅን ንመለስ። ጸጋ አምላኽ ኡብ መንጎና ክግዝዝ ልብና ነንጽሕ ኡብ ጽቡቕ ኡብ ምግባር ንውፈር።

ነዛ ዓመት መመላእታ ብሰላም ብፍቕርን ምስ ጥዕና ንዘጽንሓና እና አመስገና ነዚአ እንአትዎ ዘሎና ዓመት ናይ ፍቕርን ሰላምን ምሉእ ነጻነትን ይግበረልና።

አባ ንጉሠ ፍሥሓ።